

နိုင်ငံတော်တည်ဆောက်ရာတွင် နိုင်ငံတော်အချုပ်အခြာအာဏာ၏ ခက်မသုံးဖြာဖြစ်သည့် ဥပဒေပြုရေး၊ အုပ်ချုပ်ရေး၊ တရားစီရင်ရေးဟူသည့် မဏ္ဍိုင်ကြီးသုံးရပ်ဖြင့် အချင်းချင်း အပြန်အလှန် ထိန်းကျောင်းဆောင်ရွက်သည်ဟု ဆိုထားရာ ဥပဒေဆိုင်ရာ အကြောင်းအရာများကို ပြည်သူများ သိရှိလေ့လာနိုင်ရန် စာရေးသူမောင်စာဂ၏ ဥပဒေနှင့်စပ်ဆိုင်သော ဆောင်းပါးများကို ဖော်ပြပေးသွားပါမည်။ ဆောင်းပါးတွင် ပါရှိသည့် အကြောင်းအရာများသည် စာရေးသူ၏ အဘော်သာဖြစ်ပါသည်။ (စာတည်းအဖွဲ့)

ဆန္ဒမဲလက်မှတ်ရေတွက်ခြင်း၊ ရလဒ်ကြေညာခြင်းနှင့် ဥပဒေ



မောင်စာဂ

ရွေးကောက်ပွဲတစ်ခု၏ လုပ်ငန်းစဉ်သည် ဆန္ဒမဲပေးပိုင်ခွင့်ရှိသော မဲဆန္ဒရှင်စာရင်း ပြုစုခြင်းမှ စတင်ကာ ဆန္ဒမဲပေးပြီးနောက် သက်ဆိုင်ရာ လွှတ်တော်ကိုယ်စားလှယ်လောင်းများအား မဲဆန္ဒရှင်များကပေးသည့် ဆန္ဒမဲလက်မှတ်များရေတွက်ခြင်း၊ ရရှိသော ဆန္ဒမဲလက်မှတ်အရေအတွက် ရလဒ်ကြေညာခြင်းနှင့် ရွေးကောက်ပွဲအနိုင်အရှုံးကြေညာခြင်းဖြင့် အပြီးသတ်သည်ဟုဆိုနိုင်ပါသည်။ ထို့နောက်တွင် ရွေးကောက်ပွဲကန့်ကွက်လွှာ တင်သွင်းရန်ရှိက တင်သွင်းခြင်းနှင့် ခုံရုံးအဖွဲ့မှ စစ်ဆေးခြင်းဖြစ်ပါသည်။

ရွေးကောက်ပွဲလုပ်ငန်း အဆင့်ဆင့်တိုးတက်လာသည့် အရေးကြီးသက်သို့ ဆန္ဒမဲလက်မှတ်များ ရေတွက်ခြင်း၊ ရလဒ်ကြေညာခြင်းနှင့် ရွေးကောက်ပွဲအနိုင်အရှုံးကြေညာခြင်းတို့သည် အရေးကြီးသည့် လုပ်ငန်းစဉ်များထဲမှ အရေးကြီးဆုံးလုပ်ငန်းစဉ်ပင်ဖြစ်ပါသည်။ ယခုလွှတ်တော်သက်တမ်းအတွက် ဒုတိယအကြိမ် ကြားဖြတ်ရွေးကောက်ပွဲကို ၃-၁၁-၂၀၁၈ ရက်တွင်ကျင်းပတော့မည်။ ဤတွင် ဆန္ဒမဲလက်မှတ်များ မည်သို့ရေတွက်မည်နည်း၊ ဆန္ဒမဲရလဒ်နှင့် ရွေးကောက်ပွဲ အနိုင်အရှုံး မည်သို့ကြေညာမည်နည်း၊ လွှတ်တော်ရွေးကောက်ပွဲဥပဒေ၊ နည်းဥပဒေများနှင့် လုပ်ငန်းစဉ်ဆိုင်ရာ အနှစ်ချုပ် ကောက်နုတ်မှုပေးပါရစေ။

မဲရုံတွင် ဆန္ဒမဲလက်မှတ်ရေတွက်ခြင်း

ဆန္ဒမဲပေးပိုင်ခွင့်ရှိသူများအားလုံး ဆန္ဒမဲလာရောက်ပေးပြီးဖြစ်စေ၊ ညနေ ၄ နာရီ ထိုးပြီးဖြစ်စေ မဲရုံကိုပိတ်ပြီးလျှင် မဲရုံမှူးသည် ဆန္ဒမဲရေတွက်ခြင်းအား အောက်ပါအတိုင်း ဆောင်ရွက်ရမည်-

- (က) အသုံးမပြုဘဲကျန်နေသော မဲလက်မှတ်များကို မဲရုံတွင်ပင် မဲရုံအဖွဲ့ဝင်များ၊ အများပြည်သူများ၊ မဲရုံကိုယ်စားလှယ်များရှေ့မှောက်၌ ရေတွက်ပြီးနောက် ပုံစံ(၁၆-၁)ဖြင့် သုံးစောင်ပြုလုပ်ရမည်။ ယင်းပုံစံများတွင် မှန်ကန်ကြောင်း မဲရုံမှူး၊ မဲရုံအဖွဲ့ဝင်များနှင့် မဲရုံကိုယ်စားလှယ်များက လက်မှတ်ရေးထိုး၍ ပုံစံတစ်စောင်ကို မြို့နယ်ကော်မရှင်အဖွဲ့ ခွဲသို့လည်းကောင်း၊ ကျန်တစ်စောင်ကို ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ ခွဲသို့လည်းကောင်း ပေးပို့ရမည်။ တစ်စောင်ကို မဲရုံမှူး၏ လက်ဝယ်တွင် ထိန်းသိမ်းထားရမည်။
- (ခ) မဲဆန္ဒရှင်များအားထုတ်ပေးခြင်း မပြုရသေးသော မဲရုံမှူးလက်မှတ် ရေးထိုးထားသည့် မဲလက်မှတ်အပိုများကျန်ရှိပါက ထိုမဲလက်မှတ်များကို ထိပ်မှအောက်ဆုံးအထိကြက်ခြေခတ်၍ ပယ်ဖျက်ရမည်။
- (ဂ) ဆန္ဒမဲရေတွက်ရာနေရာတွင် ရောက်ရှိနေသည့် သက်သေအနည်းဆုံး ၁၀ ဦး၏ အမည်စာရင်းကို ပုံစံ ၁၆ ဇီ ကျောဘက်တွင် မှတ်တမ်းတင်ထားရမည်။
- (ဃ) မဲပုံးများကို ဒုတိယမဲရုံမှူး၊ မဲရုံအဖွဲ့ဝင်များ၊ မဲရုံကိုယ်စားလှယ်များ၊ အကူကိုယ်စားလှယ်များနှင့် မဲဆန္ဒရှင်များ ရှေ့မှောက်တွင် ချိပ်ပိတ်ထားသည့် အခြေအနေအတိုင်းရှိကြောင်း ပြသ၍ ဖွင့်ရမည်။
- (င) မဲလက်မှတ်များ ရေတွက်ခြင်းမပြုမီ သက်ဆိုင်ရာ လွှတ်တော်ကိုယ်စားလှယ် ဦးရေအတိုင်း မဲလက်မှတ်ထည့်ရန်ခွက်များ သို့မဟုတ် တောင်းများကို စီစဉ်ထားရမည်။ ထို့နောက် ဆန္ဒမဲလက်မှတ်ပျောက်ဆုံးခြင်း ရှိ-မရှိ စိစစ်နိုင်ရေးအတွက် မဲပုံးများထဲမှ မဲလက်မှတ်များကိုထုတ်၍ ပထမဦးစွာ ရေတွက်ရမည်။
- (စ) ထုတ်ပေးသည့် မဲလက်မှတ်နှင့် မဲပုံးအတွင်းမှ

ရရှိသည့် မဲလက်မှတ် အရေအတွက်သည် ကိုက်ညီမှု ရှိ-မရှိ စိစစ်ရမည်။ ကိုက်ညီမှု မရှိပါက သက်ဆိုင်ရာ ကော်မရှင်အဖွဲ့ခွဲထံသို့ တင်ပြရမည်။ သို့ရာတွင် ဆန္ဒမဲရေတွက်ခြင်းကို ဆက်လက်ဆောင်ရွက်ရမည်။

- (ဆ) ထုတ်ပေးသည့် မဲလက်မှတ်အရေအတွက်နှင့် မဲပုံးအတွင်းမှ ရရှိသည့် မဲလက်မှတ်အရေအတွက် တို့သည် ကိုက်ညီမှု ရှိ-မရှိကို စစ်ဆေးပြီး ပုံစံ (၁၆) နှင့် တိုင်းရင်းသား လွှတ်တော်ကိုယ်စားလှယ်လောင်းအတွက် ပုံစံ(၁၆-က)တွင် ပါရှိသည့် မှတ်ချက်အကွက်တွင် ရေးသွင်းရမည်။
 - (ဇ) မဲရေတွက်ခြင်းကို ကိုယ်တိုင်ဖြစ်စေ၊ ယင်းကတာဝန်ပေးအပ်ထားသော မဲရုံအဖွဲ့ဝင်ဖြစ်စေ မဲရုံတွင်ပင် မဲရုံအဖွဲ့ဝင်များ၊ အသိသက်သေများ၊ အများပြည်သူများ၊ မဲရုံကိုယ်စားလှယ်များ ရှေ့မှောက်၌ ရေတွက်ရမည်။ ယင်းသို့ ရေတွက်ရာ၌ ပုံစံ (၁၇) ဖြင့် လက်ခံရရှိထားသော ကြိုတင်ဆန္ဒမဲပုံးမှ ကြိုတင်ဆန္ဒမဲများကို ဦးစွာရေတွက်ရမည်။ ဆန္ဒမဲလက်မှတ်များ ရေတွက်ခြင်းကို ရွေးကောက်ပွဲလေ့လာသူများကိုပါ လေ့လာခွင့်ပြုရမည်။
 - (ဈ) မဲလက်မှတ် တစ်ခုချင်းကို စိစစ်၍ ပယ်မဲမဟုတ်ပါက မဲလက်မှတ်ပါ ထောက်ခံထားသည့် သက်ဆိုင်ရာ လွှတ်တော်ကိုယ်စားလှယ်လောင်းအတွက်ထားရှိသော ခွက် သို့မဟုတ် တောင်းထဲသို့ ထည့်ရမည်။
 - (ည) မဲရေတွက်ခြင်းပြီးဆုံးပါက ခွက် သို့မဟုတ် တောင်းထဲ၌ရှိသည့် သက်ဆိုင်ရာ လွှတ်တော်ကိုယ်စားလှယ်လောင်းတစ်ဦးစီရရှိသော မဲလက်မှတ်များကို ရေတွက်ရမည်။ တစ်ရွက်ချင်းအလိုက် အမှတ်စဉ်ရေးထိုးထားရမည်။
 - (ဋ) မဲရေတွက်ရာတွင် မရှိမဖွင့်မီ လက်ခံရရှိထားသော ကြိုတင်ဆန္ဒမဲလက်မှတ်များ၏ ရလဒ်နှင့် မဲရုံတွင်မဲပေးသည့် ဆန္ဒမဲလက်မှတ်များ၏ ရလဒ်တို့ကို ပေါင်း၍ ပုံစံ (၁၆)၊ ပုံစံ (၁၆-က) တို့တွင် စာရင်းရေးသွင်းပြုရမည်။
- ပယ်မဲအဖြစ်သတ်မှတ်ဆောင်ရွက်ခြင်း**
- (က) မဲလက်မှတ်များကို ရေတွက်ရာတွင် လက်မှတ်တစ်စောင်ချင်းစီအား မဲရုံအဖွဲ့ဝင်များ၊ သက်သေများ၊ မဲရုံကိုယ်စားလှယ်များကို ပြသ၍ ရေတွက်ရမည်။ အောက်ပါဆန္ဒမဲလက်မှတ်များကို ပယ်ရမည် -
 - (၁) ကော်မရှင်က အတည်ပြုထားသော အမှတ်အသားမပါသည့် ဆန္ဒမဲလက်မှတ်၊
 - (၂) မဲရုံမှူးလက်မှတ်မပါသည့် ဆန္ဒမဲလက်မှတ်၊
 - (၃) လွှတ်တော်ကိုယ်စားလှယ်လောင်း တစ်ဦးထက်ပို၍ ဆန္ဒပြုထားသော ဆန္ဒမဲ လက်မှတ်၊
 - (၄) ဆန္ဒပြုထားခြင်းမရှိသော ဆန္ဒမဲလက်မှတ်၊
 - (၅) ဆန္ဒပြုထားခြင်းမှာ မသေချာ မထင်ရှားသော ဆန္ဒမဲလက်မှတ်၊
 - (၆) ဆန္ဒမဲလက်မှတ် အတည်ပြုသည်ဟု မဲရုံမှူးက ဆုံးဖြတ်သည့် ဆန္ဒမဲလက်မှတ်၊
 - (၇) ဆန္ဒမဲပေးသူကို သိရှိနိုင်အောင် အမှတ်အသားပြုထားသည့် ဆန္ဒမဲလက်မှတ်၊
 - (၈) ဆုတ်ဖြုတ်ထားသည့် ဆန္ဒမဲလက်မှတ်၊
 - (၉) ကော်မရှင်က ပယ်မဲအဖြစ်သတ်မှတ်ရန် ထုတ်ပြန်ထားသော ဆန္ဒမဲလက်မှတ်။
 - (ခ) ကြိုတင်ဆန္ဒမဲ လက်မှတ်များကို ရေတွက်ရာတွင် အောက်ပါကြိုတင်ဆန္ဒမဲ လက်မှတ်များကို ပယ်ရမည်-
 - (၁) ကော်မရှင်က အတည်ပြုထားသော အမှတ်အသားမပါသည့် ဆန္ဒမဲလက်မှတ်၊
 - (၂) ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲ၏ တံဆိပ်မပါရှိသော

- ကြိုတင် ဆန္ဒမဲလက်မှတ်၊
 - (၃) တာဝန်ခံထုတ်ပေးသူ၏ အမည်နှင့် လက်မှတ်မပါရှိသည့် ကြိုတင်ဆန္ဒမဲလက်မှတ်၊
 - (၄) လွှတ်တော်ကိုယ်စားလှယ်လောင်းတစ်ဦးထက်ပို၍ ဆန္ဒပြုထားသည့် ကြိုတင်ဆန္ဒမဲလက်မှတ်၊
 - (၅) ဆန္ဒပြုထားခြင်းမရှိသော ကြိုတင်ဆန္ဒမဲလက်မှတ်၊
 - (၆) ဆန္ဒပြုထားခြင်းမှာ မသေချာမထင်ရှားသော ကြိုတင်ဆန္ဒမဲလက်မှတ်၊
 - (၇) ကြိုတင်ဆန္ဒမဲလက်မှတ် အတည်ပြုသည်ဟု ကော်မရှင်၊ ကော်မရှင်အဖွဲ့ခွဲ သို့မဟုတ် မဲရုံမှူးက ဆုံးဖြတ်သည့် ကြိုတင်ဆန္ဒမဲလက်မှတ်၊
 - (၈) ဆန္ဒမဲပေးသူကို သိရှိနိုင်အောင် အမှတ်အသားပြုထားသည့် ကြိုတင်ဆန္ဒမဲလက်မှတ်၊
 - (၉) ဆုတ်ဖြုတ်ထားသည့် ကြိုတင်ဆန္ဒမဲလက်မှတ်၊
 - (၁၀) ကော်မရှင်က ပယ်မဲအဖြစ်သတ်မှတ်ရန် ထုတ်ပြန်ထားသော ကြိုတင်ဆန္ဒမဲလက်မှတ်။
- မဲရုံမှူးကပယ်သည့် မဲလက်မှတ်များနှင့် ကြိုတင်ဆန္ဒမဲလက်မှတ်များကို မဲရေတွက်ရာတွင် ပယ်မဲတစ်စောင်ချင်းအလိုက် အမှတ်စဉ်ရေးထိုးထားရမည်။ ထို့ပြင် ပယ်မဲတစ်စောင်ချင်းစီအလိုက် ပယ်သည့် အကြောင်းကို သတ်မှတ်ထားသည့် ပုံစံ (၁၇)၊ ပုံစံ (၁၇-က) တို့ဖြင့် မှတ်တမ်းတင်၍ မဲရုံမှူးက လက်မှတ်ရေးထိုးထားရမည်။
- မဲရလဒ်များကြေညာခြင်း**
- ဆန္ဒမဲလက်မှတ်များကို ရေတွက်ပြီးသည့်အခါ ပုံစံ (၁၆)၊ ပုံစံ (၁၆-က) တွင် သက်ဆိုင်ရာ လွှတ်တော်ကိုယ်စားလှယ်လောင်းအသီးသီး ရရှိသည့် ဆန္ဒမဲ အရေအတွက်ကို ဂဏန်းဖြင့်လည်းကောင်း၊ စာဖြင့်လည်းကောင်း လွှတ်တော်အသီးသီးအလိုက် ငါးစောင်စီ ပြုစုရမည်။ ပုံစံတစ်စောင်ကို မြို့နယ် ကော်မရှင်အဖွဲ့ခွဲသို့လည်းကောင်း၊ ကျန်တစ်စောင်ကို ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲသို့လည်းကောင်း ပေးပို့ရမည်။ တစ်စောင်ကိုမိမိလက်ဝယ်တွင် ထိန်းသိမ်းထားပြီး ကျန်တစ်စောင်ကို မဲရုံတွင် ကပ်ထားကြေညာရမည်။ ဤသည်မှာမဲရုံတွင်ကြေညာသည့် မဲရလဒ်ဖြစ်သည်။
- မြို့နယ်သို့ပေးပို့ခြင်း**
- မဲပုံးထဲမှ ထုတ်ယူရရှိသော မဲလက်မှတ်များနှင့် ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲထဲမှ မဲရုံမဖွင့်မီက လက်ခံရရှိထားသော ကြိုတင်မဲလက်မှတ်များအားလုံးကို ရေတွက်ပြီးစီးသည့်အခါ မဲရုံမှူးသည် သက်ဆိုင်ရာ လွှတ်တော်ကိုယ်စားလှယ်လောင်းအသီးသီးရရှိသည့် မဲလက်မှတ်များနှင့် ကြိုတင်မဲလက်မှတ်များကို အိတ်များတွင်ထည့်ကာ လုံခြုံအောင်ပိတ်ပြီး ချိပ်ပိတ်ဆိပ်ရိုက်နိုင်ရမည်။ ယင်းအိတ်အသီးသီးပေါ်တွင် သက်ဆိုင်ရာ လွှတ်တော်ကိုယ်စားလှယ်လောင်းအမည်၊ မဲဆန္ဒနယ် အမည်၊ ရပ်ကွက် သို့မဟုတ် ကျေးရွာအုပ်စုအမည်နှင့် မဲရုံအမှတ်တို့ကို ထင်ရှားစွာ ရေးမှတ်ရမည်။ ပယ်မဲအားလုံးကို အိတ်တစ်အိတ်တွင်ထည့်ကာ လုံခြုံအောင်ပိတ်ပြီး ချိပ်ပိတ်ဆိပ် ရိုက်နိုင်ရမည်။ ယင်းအိတ်ပေါ်တွင် မဲဆန္ဒနယ်အမည်၊ ရပ်ကွက် သို့မဟုတ် ကျေးရွာအုပ်စုအမည်နှင့် မဲရုံအမှတ်တို့ကို ထင်ရှားစွာ ရေးမှတ်ရမည်။ ထို့နောက် အထက်ဖော်ပြပါ အိတ်များအားလုံးကို အထုပ်တစ်ထုပ်ပြုလုပ်ရမည်။ မဲရုံပိတ်ချိန်တွင် မဲရုံမှူးသည် အောက်ပါတို့ကို တစ်ထုပ်စီထုပ်ပြီးလျှင် မိမိ၏ချိပ်ပိတ်ဆိပ် ရိုက်နိုင်ရမည်။ အထုပ်အတွင်းရှိ ပစ္စည်းအမျိုးအမည်၊ ရပ်ကွက် သို့မဟုတ် ကျေးရွာအုပ်စု အမည်နှင့် မဲရုံအမှတ်တို့ကို ရေးသားရမည်။ ယင်းအထုပ်များကို အထုပ်ကြီး

တစ်ထုပ်ပြုလုပ်ရမည်။

- (က) အသုံးမပြုဘဲကျန်နေသော ဆန္ဒမဲလက်မှတ်များ၊ လက်ခံဖြတ်ပိုင်းများနှင့်ပုံစံ(၁၆-၁)
- (ခ) မဲရုံတွင်အသုံးပြုသော မဲစာရင်း၊
- (ဂ) ကြိုတင်ဆန္ဒမဲလက်မှတ် လက်ခံဖြတ်ပိုင်းများ၊
- (ဃ) ပယ်မဲပုံစံ (၁၇)၊ ပုံစံ (၁၇-က)များ။

အထက်တွင် ဖော်ပြထားသော အထုပ်များကို အိတ်ကြီးတစ်လုံးတွင်ထည့်ကာ မဲရုံမှူးက ချိပ်ပိတ်ဆိပ်ရိုက်နိုင်ရမည်။ ထို့နောက် ယင်းအိတ်ကြီးကို ပုံစံ (၁၆)၊ ပုံစံ (၁၆-က) များထည့်ထားသော စာအိတ်နှင့်အတူ မြို့နယ်ကော်မရှင်အဖွဲ့ခွဲသို့ အမြန်ဆုံးပေးပို့ရမည်။ ထိုအိတ်ကြီးပေါ်တွင် ပေးပို့သော မဲရုံအမှတ်၊ ရပ်ကွက် သို့မဟုတ် ကျေးရွာအုပ်စုအမည်တို့ ဖော်ပြရမည်။ မဲရုံမှူးသည် အထက်ဖော်ပြပါ ပုံစံ (၁၆)၊ ပုံစံ (၁၆-က) များ ထည့်ထားသော စာအိတ်နှင့် အိတ်ကြီးတို့ကို မြို့နယ်ကော်မရှင်အဖွဲ့ခွဲသို့ ပေးပို့ရမည်။ သဘာဝဘေးအန္တရာယ်ကြောင့် လည်းကောင်း၊ လုံခြုံရေး အခြေအနေအရလည်းကောင်း ထိုသို့ပေးပို့ရန် အခြေအနေမရှိပါက သက်ဆိုင်ရာရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲထံတွင် အပ်နှံရမည်။ ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲသည် မဲရုံမှူးနှင့်အတူ ယင်းပုံစံ (၁၆)၊ ပုံစံ (၁၆-က) များ ထည့်ထားသော စာအိတ်နှင့် အိတ်ကြီးတို့ကို မြို့နယ်ကော်မရှင်အဖွဲ့ခွဲ သို့ ဆောလျင်စွာပေးပို့ရမည်။

အထူးမှတ်သားရန်

အထက်ပါလမ်းညွှန်ချက်များတွင် မပါရှိသည့်ကိစ္စများ ပေါ်ပေါက်လာပါကသက်ဆိုင်ရာရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲသို့ အမြန်တင်ပြ၍ လမ်းညွှန်မှု တောင်းခံရန်ဖြစ်ပါသည်။

မြို့နယ်တွင်ဆန္ဒမဲလက်မှတ်များရေတွက်ခြင်းနှင့်ရလဒ်ကြေညာခြင်း

သက်ဆိုင်ရာမဲဆန္ဒနယ်၏ ပြင်ပတွင်ရောက်ရှိနေသော ပုံစံ (၁-၁) ဖြင့်ပြုစုထားသော ကြိုတင် ဆန္ဒမဲပေးပိုင်ခွင့်ရှိသူများ၊ ပုံစံ (၁-၂) ဖြင့် ပြုစုထားသော တပ်မတော်သားများနှင့် အတူနေထိုင်သူများ၊ ပုံစံ (၁-၃) ဖြင့်ပြုစုထားသော အစိုးရခွင့်ပြုချက်ဖြင့် နိုင်ငံပြင်ပ (ပြည်ပ)ရောက် ကြိုတင် ဆန္ဒမဲပေးခွင့်ရှိသူများက ပေးထားသောကြိုတင်ဆန္ဒမဲ လက်မှတ်များကို သတ်မှတ်ထားသည့်အတိုင်း လုံခြုံစွာပိတ်ကာသက်ဆိုင်ရာ မြို့နယ်ကော်မရှင်အဖွဲ့ခွဲများသို့ ပေးပို့ကြရမည်။ မြို့နယ်ကော်မရှင်အဖွဲ့ခွဲသည် ရွေးကောက်ပွဲကျင်းပသည့်နေ့ ညနေ ၄ နာရီအထိ မိမိလက်ဝယ် ရရှိထားသော ကြိုတင်ဆန္ဒမဲလက်မှတ်များကို လွှတ်တော်ကိုယ်စားလှယ်လောင်းများ သို့မဟုတ် ၎င်းတို့၏ ရွေးကောက်ပွဲကိုယ်စားလှယ်များ၊ အသိသက်သေများနှင့် အများပြည်သူရှေ့မှောက်တွင် ရေတွက်ရမည်။ လွှတ်တော်ကိုယ်စားလှယ်လောင်းအသီးသီး ရရှိသည့် ဆန္ဒမဲအရေအတွက်ကို ပုံစံ (၁၈)၊ ပုံစံ(၁၈-က)တို့တွင် ဖြည့်သွင်းရမည်။ ပယ်မဲများကို ပုံစံ (၁၇-က)၊ (၁၇-ခ)၊ (၁၇-ဂ) တို့တွင် ရေးသွင်းရမည်။ ညနေ ၄ နာရီထိုးပြီးနောက်မှ ရောက်ရှိလာသည့် ကြိုတင်ဆန္ဒမဲလက်မှတ်တို့ကို ရေတွက်ခြင်း လုံးဝ (လုံးဝ) မပြုရပါ။ ထို့နောက် မဲဆန္ဒနယ်များရှိမဲရုံများ၏ မဲရုံမှူးထံမှ ပုံစံ (၁၆)၊ (၁၆-က) တို့ဖြင့် ရေးသွင်းထားသောလွှတ်တော်ကိုယ်စားလှယ်လောင်းအသီးသီးရရှိသည့် ဆန္ဒမဲအရေအတွက်နှင့် မိမိတို့ပြုစုထားသည့် ပုံစံ (၁၈)၊ (၁၈-က) ပါ ဆန္ဒမဲအရေအတွက်တို့ကို ပုံစံ (၁၉)၊ ပုံစံ (၁၉-က) တို့ဖြင့် ဖြည့်သွင်းပြစုရမည်။ ပြီးလျှင် စာရင်းတစ်စောင်စီကို တိုင်းဒေသကြီး သို့မဟုတ် ပြည်နယ်ကော်မရှင်အဖွဲ့ခွဲ၊ ကိုယ်ပိုင်အုပ်ချုပ်ခွင့်ရ တိုင်း/ဒေသ သို့မဟုတ် ခရိုင်ကော်မရှင် အဖွဲ့ခွဲသို့ ပေးပို့ရမည်။ တစ်စောင်ကို လက်ခံအဖြစ် သိမ်းဆည်း၍ တစ်စောင်ကို မိမိရုံးတွင် ကပ်ထား ကြေညာရမည်။

မြို့နယ်ကော်မရှင်အဖွဲ့ခွဲရုံးတွင် ကပ်ထားကြေညာသည့် ပုံစံ (၁၉) ပါရလဒ်များသည် ပြည်သူ့လွှတ်တော်နှင့် တိုင်းဒေသကြီး သို့မဟုတ် ပြည်နယ်လွှတ်တော် ကိုယ်စားလှယ်လောင်းများ၏ အပြီးသတ် ဆန္ဒမဲရလဒ်ဖြစ်သည်။ သို့သော် မြို့နယ်ကော်မရှင်အဖွဲ့ခွဲက ယင်းသို့ ကြေညာခြင်းသည် အနိုင်အရှုံး ကြေညာခြင်းမဟုတ်ပါ။

ခရိုင်တွင်ဆန္ဒမဲလက်မှတ်များရေတွက်ခြင်းနှင့် ရလဒ်ကြေညာခြင်း

မြို့နယ်ကော်မရှင်အဖွဲ့ခွဲသည် အမျိုးသားလွှတ်တော်ကိုယ်စားလှယ်လောင်းများအတွက် ပုံစံ (၁၉) များပြုစုပြီး ခရိုင်သို့ပေးပို့သည့်အခါ အမျိုးသားလွှတ်တော်မဲဆန္ဒနယ်တွင် ခရိုင်တစ်ခုထက် ပိုမိုပါဝင်ပါက ကော်မရှင်က သတ်မှတ်ထားသော ခရိုင်ကော်မရှင်အဖွဲ့ခွဲသို့ ပေးပို့ရသည်။

ခရိုင်ကော်မရှင်အဖွဲ့ခွဲသည် အမျိုးသားလွှတ်တော်မဲဆန္ဒနယ်တစ်နယ်အတွင်း ခရိုင်တစ်ခုတည်းသာ ပါဝင်ပါက ပုံစံ (၁၉-က) ဖြင့်လည်းကောင်း၊ ခရိုင်တစ်ခုထက် ပိုမိုပါဝင်နေပါက ပုံစံ(၁၉-ခ) ဖြင့်လည်းကောင်း စုစည်းစာရင်းပြုစုရသည်။

ထိုသို့ စာရင်းပြုစုပြီးသည့်အခါ သက်ဆိုင်ရာ တိုင်းဒေသကြီး သို့မဟုတ် ပြည်နယ် ကော်မရှင်အဖွဲ့ခွဲသို့ ပေးပို့ရသည်။ အမျိုးသားလွှတ်တော်ကိုယ်စားလှယ်လောင်းများအတွက် သက်ဆိုင်ရာ ခရိုင်ကော်မရှင်အဖွဲ့ခွဲက ပြုစုသော ပုံစံ (၁၉-က) သို့မဟုတ် (၁၉-ခ) တို့သည် သက်ဆိုင်ရာ

အမျိုးသား လွှတ်တော်ကိုယ်စားလှယ်လောင်းများရရှိသည့် အပြီးသတ်ဆန္ဒမဲ ရလဒ်ဖြစ်သည်။

တိုင်းဒေသကြီး သို့မဟုတ် ပြည်နယ် ရွေးကောက်ပွဲ ကော်မရှင်အဖွဲ့ခွဲတွင် ဆန္ဒမဲလက်မှတ်များ ရေတွက်ခြင်းနှင့် အနိုင်အရှုံးကြေညာခြင်း

တိုင်းဒေသကြီး သို့မဟုတ် ပြည်နယ်ရွေးကောက်ပွဲကော်မရှင်အဖွဲ့ခွဲသည် မြို့နယ်မှပေးပို့လာသော ပုံစံ(၁၉) နှင့် တိုင်းရင်းသားလူမျိုး လွှတ်တော်ကိုယ်စားလှယ်လောင်းများအတွက် ပုံစံ(၁၉-က)၊ ခရိုင်မှပေးပို့လာသော ပုံစံ (၁၉-က)သို့မဟုတ် ပုံစံ(၁၉-ခ)တို့နှင့်စပ်လျဉ်း၍ ဤသို့ ဆောင်ရွက်ပါသည်။

ပြည်သူ့လွှတ်တော်နှင့် တိုင်းဒေသကြီး သို့မဟုတ် ပြည်နယ်လွှတ်တော် ကိုယ်စားလှယ်များအတွက် ပေးပို့လာသော ပုံစံ (၁၉) များအရ ခိုင်လုံသောဆန္ဒမဲအရေအတွက် အများဆုံးရရှိသောသူများအား ရွေးကောက်တင်မြှောက်ခံရသည့် လွှတ်တော်ကိုယ်စားလှယ်အဖြစ် ကြေညာပါသည်။

အမျိုးသားလွှတ်တော် ကိုယ်စားလှယ်လောင်းများအတွက် ပေးပို့ထားသော ပုံစံ (၁၉-က) သို့မဟုတ် (၁၉-ခ) တို့အရ ခိုင်လုံသောဆန္ဒမဲအရေအတွက် အများဆုံးရရှိသောသူများအား ရွေးကောက်တင်မြှောက်ခံရသည့်

လွှတ်တော်ကိုယ်စားလှယ်အဖြစ် ကြေညာပါသည်။ တိုင်းရင်းသားလူမျိုး လွှတ်တော်ကိုယ်စားလှယ်လောင်းများအတွက် ပေးပို့လာသော ပုံစံ (၁၉-က) များကိုစုစည်းပြီး တိုင်းရင်းသားလူမျိုး လွှတ်တော်ကိုယ်စားလှယ်လောင်းများ ဆန္ဒမဲစာရင်း ပုံစံ (၁၉-ခ) ဖြင့် စာရင်းပြုစုရသည်။ ခိုင်လုံသော ဆန္ဒမဲအရေအတွက် အများဆုံးရရှိသော တိုင်းရင်းသား လွှတ်တော်ကိုယ်စားလှယ်လောင်းအား ရွေးကောက်တင်မြှောက်ခံရသော လွှတ်တော်ကိုယ်စားလှယ်အဖြစ် ကြေညာပါသည်။

ပြည်ထောင်စုရွေးကောက်ပွဲကော်မရှင်က ထပ်ဆင့်ကြေညာခြင်း

တိုင်းဒေသကြီး သို့မဟုတ် ပြည်နယ်ရွေးကောက်ပွဲကော်မရှင်အဖွဲ့ခွဲများသည် အထက်ပါအတိုင်း ရွေးကောက်ပွဲ အနိုင်အရှုံးရလဒ် ကြေညာပြီးသည့်အခါ ကြေညာချက် တစ်စုံကို ပြည်ထောင်စုရွေးကောက်ပွဲကော်မရှင်သို့ ပေးပို့ရသည်။ ပြည်ထောင်စုရွေးကောက်ပွဲကော်မရှင်က အဆိုပါ အနိုင်အရှုံး မဲရလဒ်စာရင်းကို တစ်ပြည်လုံးအတိုင်းအတာဖြင့် သိရှိနိုင်ကြစေရန် သင့်လျော်သော နည်းလမ်းများဖြင့် ထပ်ဆင့် အသိပေး ကြေညာသည်။

ရိုးသားဖြောင့်မတ်ခြင်းဖြင့်ဂုဏ်ယူနိုင်ကြပါစေ
မဲဆန္ဒရှင်များ ၎င်းတို့၏စိတ်ကြိုက် ဆန္ဒပြုခဲ့သော

ဆန္ဒမဲလက်မှတ်များကို ရေတွက်ခြင်း၊ ရလဒ်များကို ကြေညာပေးခြင်းလုပ်ငန်းစဉ်သည် အရေးကြီးကြောင်း ပြဆိုပြီးခဲ့ပြီ။ မဲရုံမျိုးအပါအဝင် ရွေးကောက်ပွဲတွင် တာဝန်ရှိသူများအားလုံးသည် ရိုးသားဖြောင့်မတ်ကြရသည်။ ဘက်လိုက်မှု ကင်းရသည်။ သမာသမတ်ကျရသည်။ အတွက်အချက် အပေါင်း၊ အနုတ် ကျွမ်းကျင်ရသည်။ ရဲရင့်ရသည်။ မှန်ကန်သော၊ ဥပဒေနှင့်ညီသော ဆုံးဖြတ်ချက်များ ချမှတ်နိုင်ရမည်။

ထို့ပြင် မိမိတို့၏ဆောင်ရွက်ချက်များမှာ ပွင့်လင်းမြင်သာမှုရှိစေရမည်။ အများယုံကြည်လက်ခံနိုင်ရမည်။ မိမိပြုစုသောပုံစံအသီးသီးတွင်ဖြည့်သွင်းမှုများ၊ ဆောင်ရွက်ချက်များမှန်သမျှ သက်ဆိုင်ရာ လွှတ်တော်ကိုယ်စားလှယ် လောင်းကျား၊ မဲရုံကိုယ်စားလှယ်၊ အကူကိုယ်စားလှယ်များနှင့် အများပြည်သူများ ရှေ့မှောက်ဖြစ်ရမည်။ ပြသစရာရှိလျှင်ပြသရသည်။ လက်မှတ်ရေးထိုးဖို့ လိုအပ်လျှင် လက်မှတ်ရယူရမည်။ ချိတ်ဆိပ်ရိုက်နှိပ်ခွင့်ရှိလျှင် ရိုက်နှိပ်ခွင့်ပေးရမည်။ ပွင့်လင်းမြင်သာစွာ ဆောင်ရွက်ခြင်းဖြင့် အများယုံကြည်လက်ခံသော ရွေးကောက်ပွဲတစ်ခုအောင်မြင်စွာကျင်းပပေးနိုင်ကြမည်သာ။

- **ရိုးသားဖြောင့်မတ် သမာသမတ်ကျစွာ ဆောင်ရွက်နိုင်ကြပါစေ။**
- **ဘက်လိုက်မှုကင်း၍ တရားမျှတမှုကို ဦးတည်နိုင်ကြပါစေ။**
- **အများယုံကြည်လက်ခံနိုင်သော ရွေးကောက်ပွဲအောင်မြင်စွာ ကျင်းပဆောင်ရွက်နိုင်ကြပါစေ။**